

in

Natura

14



LIBRARY
FOUNDATION
FOR
INTERNATIONAL STUDIES



F'DIN IL-HARĠA

4 IT-TIDKIR TAL-FJURI
 Paul Xuereb u Alex Busuttill

7 PJANTI MEDIĊINALI
 Ian Mifsud

11 JOHN BORG
 Alfred E. Baldacchino

15 IL-FJURI TAX-XAGHR
 Tony Bonnici

20 IL-FEJĠEL
 Guido Lanfranco

23 IL-FAQQIEGH
 Edwin Lanfranco

27 IL-FLORA FL-AHBARIJET

**31 LISTA TA' SPEĊI LI JISSEMMEW
 F'DIN IL-HARĠA**

BORD EDITORJALI

Editor: Alfred E. Baldacchino

Membri: John Azzopardi

Victor Falzon, Andrew Micallef

Patrick J. Schembri, Mark Vella

Typesetting: Gruppetta Ltd

Produzzjoni: Alfred E. Baldacchino

Distributur: Carmelo Briffa

Mitbugh: Gutenberg Press

Colour Separations:

Scancraft Studios, Qormi

Ritratt tal-Faccata: Zaghfran Salvagg

(Alfred E. Baldacchino)

© SSCN

IL-FJURI SELVAĠĠI

Il-flora tal-gzejjer Maltin hija fost il-wirt naturali l-aktar imwarrab, l-aktar traskurat u l-aktar li mhux apprezzat. Ta' kull sena dawn il-fjuri jinfexxu fi lwien li jlibbsu pajjiżna. U sena wara sena jisfaw imqacċ-ta, mahruqa, mirfusa u mirduma.

Uħud minn dawn il-fjuri Maltin, bħat-Tengħud Muswaf, ċedew għal din il-pessjoni u għebu għalkollox. Ohrajn, bħat-Tulipan Salvagg, naqsu bil-kbir u rtiraw, jikbru biss mistura f'xi postijiet imwarrba. Izda b'xorti tajba, id-determinazzjoni ta' ħafna minnhom s'issa għelbet lill-mentalità miskina tal-bniedem. Iva! Għadhom kull sena jipprovaw juruna l-kobor tal-mirakli tan-natura.

Huma dawn il-fjuri li juruna kif huma jistgħu jagħtu l-ħajja lill-ibliet u r-rħula tagħna, uħud minnhom ta' dehra żdingata. Huma dawn il-fjuri li qed juruna kif aħna, bħala ħolqien ieħor li jaqsam dawn il-gzejjer mal-ħlejjaq kollha, nistgħu nerggħu nsibu l-armonija fin-nisga tan-natura. Huma dawn il-fjuri li gol-partijiet fragli u teneri tagħhom jostru kimika li hija ta' għajjnuna u ta' duwa għalina. Huwa biss il-bniedem fuq dawn il-gzejjer illi bl-egoizmu, bl-arroganza u bl-injoranza tiegħu lil dan il-wirt qiegħed iwarrbu, ikasbru, u jtiħ bis-sieq.

Alfred E Baldacchino
L-Editor

IT-TIDKIR TAL-FJURI


Paul Xuereb u Alex Busuttil

Kull haġa hajja li hawn fid-dinja għandha bżonn tirriproduċi biex tibqa' teżisti mal-medda tas-snin. Hemm żewġ tipi ewlenin ta' riproduzzjoni: asexswali (*asexual*) u sesswali (*sexual*). B'riproduzzjoni sesswali nifhmu l-għaqda taż-żerriegħa tar-raġel ma' dik tal-mara.

Hafna mill-pjanti li naraw madwarna jiddependu mir-riproduzzjoni sesswali. Il-proċess li bih iż-żerriegħa tar-raġel titwassal hdejn dik tal-mara jissejjah tidkir (*pollination*). Hemm diversi tipi ta' tidkir iżda kollha għandhom l-istess funzjoni li semmejna: dik tar-riproduzzjoni.

Kemm iż-żerriegħa tar-raġel kif ukoll dik tal-mara jinhadmu fil-fjuri. Hemm

pjanti li għandhom fjuri li jipproduċu kemm żerriegħa tar-raġel kif ukoll dik tal-mara, bħal ngħidu ahna l-Bajtar tax-Xewk. Hemm pjanti oħrajn, fejn il-fjuri jipproduċu ż-żerriegħa tar-raġel jew dik tal-mara biss, u l-fjuri jistgħu anki jinstabu fuq pjanti differenti. Fil-każ tas-sigra tal-harrub, insibu sigar li huma rġiel biss, għax fuqhom ikollhom fjuri rġiel, u sigar li huma nisa biss, għax fuqhom ikollhom fjuri nisa biss. Waqt li ż-żerriegħa tal-mara nsibuha fl-ovulu, dik tar-raġel insibuha fi trab fin, ġeneralment ta' kulur safrani, li jissejjah trab tad-dakra (*pollen*). Waqt it-tidkir, huwa dan it-trab tad-dakra li jitwassal għal fuq l-istigma tal-fjura. (*ara l-istampa*).



It-Tipi ta' Tidkir

Hemm diversi metodi kif isehh it-tidkir. Fost dawn insibu:

It-Tidkir permezz ta' l-ilma


Fit-tidkir permezz ta' l-ilma, it-trab tad-dakra jitwassal ghal fuq il-parti femminili tal-fjura permezz ta' kurrenti fl-ilma. Naturalment dan il-mod ta' tidkir jghodd l-aktar ghal dawk il-pjanti li jghixu fl-ilma helu jew fil-baħar. Peress li Malta ma nsibux ghadajjar u xmajjar ta' l-ilma helu, dan il-mod ta' tidkir ma tantx huwa komuni f'pajjiżna. Però nsibuh aktar komuni fil-baħar ta' madwarna. Bħala eżempju, nistghu nsemmu l-alka (*Posidonia*) li ghad-dakra tiddependi mill-kurrenti tal-baħar.

It-Tidkir permezz tar-Riħ


It-trab tad-dakra jista' jitwassal ukoll permezz ta' kurrenti ta' l-arja. Generalment il-partijiet tal-fjuri huma żgħar, mingħajr riħa jew kuluri jghajtu. Il-fjuri rġiel jipproduċu kwantitajiet kbar ta' trab tad-dakra biex forsi xi ftit minnu jispiċċa jasal fuq xi fjura mara. Sfortunatament, hafna minn dan it-trab tad-dakra jintilef. Siġra indiġena ta' Malta li tuża r-riħ biex tiddakkar hija s-siġra taż-Żnuber.

It-Tidkir permezz ta' l-Animali

Hafna pjanti biex jiddakkru jiddependu mill-animalli, l-aktar l-insetti. Dawn il-pjanti jingħarfu minħabba li għandhom fjuri kbar, kuluriti u b'riħa partikolari, generalment tfuh. L-insetti



L-alka tiddependi mill-kurrenti tal-baħar biex tiddakkar



It-trab tad-dakra tas-siġra taż-Żnuber jitwassal permezz tar-riħ

ma jżurux lil dawn il-fjuri għax huma sbieħ, iżda għax ċerti kuluri u rwejjah huma marbutin ma' l-ikel tagħhom.

Fil-fatt it-trab tad-dakra li tipproduċi l-fjura jservi ta' ikel għal hafna insetti. Barra mit-trab tad-dakra, hafna fjuri jipproduċu wkoll meraq helu (*nectar*) li l-insetti jixorbuh meta jżuru l-fjura. Permezz ta' dan l-ikel il-fjura jirmexxilha tiġbed l-insetti għal fuqha.

Hafna fjuri għandhom forma partikolari li ġġiegħel l-insetti jhokku ma' l-organi sesswali tagħha. Hekk, nġhidu ahna, meta l-insett ihokk mal-partijiet li jipproduċu t-trab tad-dakra l-insett jimtela bit-trab tad-dakra li jehel miegħu. Hemm ċans ukoll li xi trab tad-dakra li l-insett ikun ġab minn fuq pjanta oħra ta' l-istess speċi jitfarfar għal fuq l-istigma, u hekk l-insett ikun dakkar il-fjura. Imbagħad dak it-trab tad-dakra li jkun ha minn fuq din il-fjura jista' iġhaddih għal fuq xi fjura oħra (*cross pollination*).

Ġeneralment pjanta ma tiddependix minn tip wieħed ta' insett biex tid-dakkar iżda tagħmel użu minn hafna. Għalkemm insibu hafna tipi ta' insetti li jdakkru l-fjuri, hemm xi whud li huma aktar importanti għall-pjanti minn oħrajn. Per eżempju, il-kromb u l-borghom jiddakkru l-aktar permezz tan-naħla *Halictus fulvipes* filwaqt li l-bużbież u l-ġholliq jiddakkru l-aktar minn xi speċi tan-naħla *Hylaeus*. Dawn huma żewġ tipi ta' naħal komuni hafna fil-ġzejjer tagħna. Pero, hafna mill-pjanti tagħna jiddakkru permezz tan-naħla ta' l-ghasel.

Dan l-insett insibuh idakkar hafna mill-pjanti ta' madwarna li jiddependu fuq l-insetti għat-tidkir tagħhom.

Il-Pjanti li jdakkru lilhom infushom

Hafna pjanti fil-fjuri tagħhom għandhom mekkanizmi li ma jhallux il-fjura ddakkar lilha nnifisha. Iżda hemm oħrajn li jiddependu minn dan il-metodu biss, waqt li oħrajn jiddependu fuq dan il-metodu jekk il-fjura ma tkunx iddakkret permezz tal-metodi l-oħrajn li semmejna. It-tidkir bejn pjanta u oħra huwa aħjar mit-tidkir tal-pjanta minnha nnifisha: għaliex iż-żerriegħa tkun ġenetikament aktar b'saħħitha.

Għeluq

Kif rajna, it-tidkir tal-pjanti huwa proċess komplikat mhux hażin għaliex jinvolvi rabta diretta bejn il-pjanti u l-ambjent ta' madwarhom. Dan jurina biċ-ċar l-armonija li teżisti fin-natura u għalhekk nistgħu nifhmu aħjar l-importanza ta' l-ambjent naturali u l-bżonn għall-harsien tiegħu.



IL-PJANTI MEDICINALI

Ian Mifsud

Sa mill-eqdem żminijiet il-bniedem fit-tex dawk l-ispeċi ta' pjanti li seta' jagħmel użu minnhom. Dan għamlu jew biex ifejjaq lilu nnifsu minn xi mard jew biex jiehu minnhom xi sustanzi velenużi kemm biex jaqbad xi annimali għall-ikel, kif ukoll biex juża l-velenu kontra l-ghedewwa tiegħu. Hekk, per eżempju, il-filosfu Grieg Sokrate, nġhata l-mewt billi kellu jixrob sustanza meħuda miċ-Ċikuta. Dawk l-Indios li jgħixu matul ix-xmajjar Amazoñ u Orinoco għadhom jużaw is-siġra ta' l-Istrikinina biex minnha jieħdu l-*curare* li jintuża bħala velenu fil-ponta tal-vleġeġ għall-kaċċa ġewwa l-foresta tropikali. Prodotti li jixbħu hafna lill-*curare* jintużaw bħala mediċini fil-kirurgija, jiġifieri waqt l-operazzjonijiet.

Hawn Malta bosta huma dawk il-pjanti li kienu jintużaw bħala mediċina, l-aktar fl-imġhoddi meta ma kienux hawn il-misturi u l-mediċini li hawn illum. Fost dawn il-pjanti nsibu l-**Faqqu** il-**Hmir**. Mill-weraq misjur ta' din il-pjanta kienu jagħmlu mistura li tintuża bħala porga. Pjanta oħra komuni fir-rebbieġha hija l-**Fidloqqom**. Din faċli tintgħaraf mill-fjuri forma ta' stilla kahla u mill-weraq ixewwek tagħha. Il-weraq u l-ward kienu jitnixxfu u wara jintefgħu fil-mishun. Dan kien jiġi msoffi u mbaġhad kien jintuża bħala mistura għas-soghla. Mistura oħra għas-soghla li għadha tintuża sa

illum il-ġumata hija l-**gulepp** tal-harrub. Huwa probabbli li s-siġra tal-**Harrub** iġġabet fil-gżejjer Maltin fi żmien ir-Rumani. Illum il-ġumata nsibuha tikber f'kull rokna ta' gżirita, għalkemm in-numru tagħha dejjem qiegħed jonqos minhabba l-qerda ta' l-ambjent naturali. Il-frott tas-siġra tal-Harrub kien jingabar biex jitimghuh lill-bhejjem. Fi żmien il-ghaks kien jittiekol ukoll min-nies. Barra l-użu tal-**gulepp** tiegħu, meta wiehed ibati bi grizmeġh, fl-imġhoddi l-ispizjar kien juża ukoll dan il-**gulepp** biex iħalltu ma' xi mediċina li ma kellhiex toġhma tajba, u b'hekk il-marid ma kienux jid-dejjaq jodhodha daqstant.

Arbuxxell kemxejn rari illum il-ġumata huwa r-**Rihan**. Kif jixhed l-ismijiet ta' ċerti postijiet, bħal Għajn Rihana f'Malta u Wied ir-Rihan f'Għawdex, dan l-arbuxxell kien aktar komuni fil-passat. Fi żmien l-imperu Ruman din il-pjanta kienet marbuta ma' l-alla ta' l-imhabba: Venere. Minn din il-pjanta kienu jagħmlu girlandi għal waqt iċ-ċerimonji taż-żwieġ bħala simbolu ta' l-imhabba. Hawn Malta, fi żmien iżjed reċenti, mill-weraq niexef kienu jagħmlu trab li kien jintuża bħala terra għat-trabi. Illum, mill-weraq u l-fjuri tar-Rihan jittieħdu ċerti żjut li jintużaw fl-industrija tal-fwieha.

Il-**Fejġel** hija pjanta oħra indiġena għall-Mediterran. Wiehed malajr jin-



GHAT-TFAL KOLLTA
TAL-PRIMARJA

XUMMIEMU

Cadbury 

the first name
in chocolate

Segretarjat
AMBJENT

capri-sun[®]

fruit & fun


IL-FIDLOQQOM – il-weraq u l-ward tiegħu kienu jtnixxfu u wara jintefgħu fil-mishun li kien jintuża bħala mistura għas-soghla.

tebaħ b'din il-pjanta fil-kampanja Maltija billi din titfa' riha qawwiya meta wiehed ihokk magħha. Sa minn żmien il-qedem il-Fejgel kien jintuża fil-kura tal-mard ta' l-għajnejn. Barra minn hekk, hawn Malta kien hawn id-drawwa li jaqtgħu din il-pjanta u jqegħduha fiż-żejt li mbagħad kien jintuża kontra l-uġigh tal-muskoli (*ara paġna 20*).

L-Għansar Kbir jikber f'numri kbar speċjalment fix-xagħri hdejn il-baħar. Xitla tassew interessanti minħabba li tagħmel il-fjuri għall-aħħar tas-sajf, staġun shiħ wara li l-pjanta tkun nixxfet il-weraq kollu. Il-basal ta' l-Għansar għandu wkoll proprjetajiet kemm mediċinali kif ukoll velenużi. L-effetti fuq il-gisem kienu magħrufa sa minn żmien il-Griegi. Hawn Malta sa ftit snin ilu l-basal ta' din ix-xitla kien jingabar biex jiġi esportat lejn l-Ingilterra fejn kienu jipproċessawh biex jagħmlu xi mediċini għas-soghla. Imbagħad dan twaqqaf bħala pass kontra l-qerda tal-pjanta fil-gżejjer Maltin.

Forsi l-aktar pjanta popolari hija l-**Kamumilla**, pjanta frekwenti fil-kampanja Maltija fir-rebbiegħa. Fost il-hafna użi li għandha din ix-xitla, insibu li hija tajba hafna għall-uġigh ta' żaqq, biex tikkalma lil dak li jkun u għall-hniek iffjammati. Il-weraq u l-fjuri tal-Kamumilla kienu jtnixxfu u

Il-frott tal-HARRUB – ġulepp minn dan il-frott jintuża bħala mistura għas-soghla.



Alfred E. Baldacchino

Ian Mifsud



wara wiehed seta' jghallihom bhat-tè. Din id-drawwa illum il-ġurnata kwazi nqatgħet għal kollox għax illum wiehed jista' jsib prodotti lesti mingħand l-ispiżjar kif ukoll tè tal-kamumilla ppakkjat fil-boroż.

Izda mhux il-pjanti kollha li fil-qedem kienu jintużaw fil-mediċini kellhom effett terapewtiku. Kien hemm il-fehma fost missirijietna li l-forma jew il-kulur tal-weraq jew tal-frott kien jirrifletti l-parti tal-ġisem li l-pjanta kellha effett fuqu. Nghidu ahna, jekk werqa kellha forma ta' qalb, allura kienu jaħsbu li kienet tajba għall-qalb. Nafu li dan mhux il-każ, iżda fi żminijiet oħra din il-logika kienu jemmnu biha bosta nies. Hekk, nghidu ahna, fuq il-Ġebbla tal-Ġeneral jikber l-**Għerq Sinjur**. Din il-pjanta parassita li tidher fis-sajf għandha kulur hamrani u għalhekk kienu jaħsbuha tajba għall-mard tad-demem, fost affarjiet oħra. Tant kienet meqjusa prezzjuża li l-Kavallieri kienu jpoġġu għassies fuq din il-blata u min kien jinqabad jipprova jisraqha kien jintbagħat jaqdef fuq il-ġfien ta' l-Ordni bhala priġunier. Illum il-ġurnata nafu li din il-pjanta la hija fungu u lanqas mediċinali.

Fil-pajjiżi li għadhom qed jiżviluppaw, bħač-Ċina u l-Indja, il-pjanti mediċinali għad għandhom importanza fil-kura tal-mard. Fil-pajjiżi żviluppati l-importanza ta' dawn il-pjanti naqset hafna, iżda ma ninsewx li bosta mill-mediċini li nsibu nixtru llum fil-fatt huma mehuda mill-pjanti. Fost dawn il-mediċini nsibu l-*Vincristine* u l-*Vinblastine* li salvaw hafna tfal mill-mewt

kiefra tal-lewkemja. Min jaf x'telf kienet iġġarrab l-umanità kieku nqerdu l-foresti tropikali fejn tikber il-pjanta *Vinca rosea* jew *Catharanthus roseus* (li fil-ġzejjer Maltin ġieli tiġi kkultivata bhala ornament) qabel ma sar magħruf l-użu siewi tagħha fil-kura tal-kanċer. Bhalissa hawn madwar 25,000 speċi ta' pjanta fil-periklu li jinqerdu u jgħibu minn wiċċ id-dinja. Hadd għadu ma jista' jgħid fiċ-ċert jekk xi wahda minn dawn il-pjanti tistax tgħin lill-bniedem biex teqred, nghidu ahna, il-virus tal-marda ta' l-Aids.

Dawn huma ftit eżempji kif il-pjanti tal-ġzejjer Maltin, minbarra li jgħinu biex isebbħu pajjiżna, jistgħu jservu wkoll biex ifejqu l-bniedem mill-mard li jahkmu.



JOHN BORG

(1873 - 1945)

Alfred E. Baldacchino

Il-Professor John Borg, bin Angelo u Ġużeppa mwiġda Żammit, twieled Hal Balzan fid-9 ta' Novembru, 1873. Sa minn ċkunitu wera interess fl-istorja naturali u kien jiġbor u jkabbar is-sardinell u l-ġeranji.

Wara l-istudji tiegħu fil-Liċeo, ta' tmintax-il sena beda kors tal-mediċina fl-Università ta' Malta. Wara li kien ilu tabib sentejn biss, fl-1900 nhatar mill-Gvern bhala Supretendent tal-Ġonna Pubbliċi ta' Malta u Ghawdex. Huwa mill-ewwel ha hsieb biex jibdeu jithawlu s-siġar fit-toroq. Biex jilhaq dan il-ghan, waqqaf xi mixtliet biex jipprovdu dawn is-siġar: mixtla fiċ-Ċimiterju ta' l-Ad-dolorata, ohra f'tal-Mirakli Hal-Lija, ohra fuq il-Katakombi fir-Rabat, tnejn taht l-Argotti fil-Furjana u ohra f'Ghawdex.

Izda minbarra li waqqaf dawn il-mixtliet, il-Professor John Borg fassal u saġġar ġonna ġodda u rranġa oħrajn li kien hemm. Fost ta' l-aħħar insibu dawk tal-Barrakka ta' Fuq u tal-Barrakka t'Isfel, il-Ġnien ta' Hastings,

il-Mall u l-Ġonna tal-Kalkara fil-Furjana, il-Ġnien ta' Sa Maison, il-ġnien tal-Blata l-Bajda u l-Ġonna Rundle fir-Rabat t'Ghawdex. Barraminhekk saġġar il-Ġonna Howard fir-Rabat u rranġa l-Buskett fejn bosta mis-siġar tal-Ballut li llum huma stabbiliti kienu thawlu minnu.



Fl-1919 il-Professor John Borg inhatar Supretendent tal-Biedja. Anke hawnhekk il-Professor Borg halla l-frott tax-xogħol tiegħu għax bit-thabrik tiegħu l-qasam sperimentali tal-Gvern ittieded mill-Imgieret għall-Għammieri fejn seta' jinfirex aħjar u jsir kif nafuh il-lum. Fl-1921 il-Professor Borg inghata l-katedra ta' l-Istorja Naturali fl-Università ta' Malta, post li baqa' jokkupah sakemm irtira tnax-il sena wara.

Mingħajr dubju ta' xejn, l-akbar kontribut li l-Professor John Borg ta lil pajjiżna kien in-numru ta' xogħlijiet li kiteb. L-ewwel pubblikazzjoni tiegħu dehret fl-1896 meta kien għadu student l-Università. Dan kien katalogu ta' pjanti li kienu kkultivati fil-ġonna ta' San An-

San Michel



naturally
pure

The leading brand in
Malta's Table Water
market is also
available in a NEW
1 Litre returnable
glass bottle.

ton. Ktieb li ghamel gieh mhux biss lilu iżda ukoll dehen lil pajjiżna huwa l-ktieb fuq il kaktus li għadu maghruf u mfittex sal-lum. F'dan il-ktieb, li fih mal-130 ritratt, John Borġ iddeskriva 1500 speċi differenti ta' kaktus.

Pubblikazzjonijiet oħra tiegħu jtkellmu fuq il-mard tas-siġar tal-frott, fuq l-ortikultura, fuq l-insetti u fuq il-biedja. Iżda l-aktar xogħol popolari u ta' awtorità huwa ktieb fuq il-fjuri slavaġ tal-gżejjer Maltin *Descriptive Flora of the Maltese Islands*, li ġie ppubblikat fl-1927. F'din il-pubblikazzjoni l-Professor Borġ jagħti lista tal-fjuri li wiehed jista' jsib fl-ambjent naturali Malti. Fih insibu wkoll bosta informazzjoni fuq is-siġar indigeni. Dan ix-xogħol għadu mfittex kemm f'Malta kif ukoll barra, tant li fl-1976 ġie stampat mid-ditta Germaniża Otto Koeltz Science Publishers bħala t-tieni volum fis-sensiela *Floras of the World*.

Il-kollezzjoni tal-kaktus u sukkulenti li kellu l-Professor Borġ, li kienet wahda mill-akbar fil-gżejjer Maltin, hallieha lill-Ġnien Botaniku ta' l-Università ta' Malta. Din kienet tiġbor fiha mal-4000 pjanta ta' 600 speċi differenti. Din il-kollezzjoni wiehed għadu jista' jaraha fil-ġonna ta' l-Argotti, li illum qeghdin taħt ir-responsabbiltà tad-Dipartiment ta' l-Agricoltura. Il-Professor Borġ kien ukoll is-segretarju tas-*Società Economico Agraria*.

Il-Professor John Borġ miet, fl-1945 fil-ghomor ta' 72 sena. Huwa halla legat ta' Lm4000 biex jgħin lill-istudenti universitarji Maltin ikomplu

l-istudju tagħhom barra minn Malta fil-qasam ta' l-Istorja Naturali.

Il-Professor Borġ kien pijunier iehor li ghamel kemm felah biex jgħallem dwar il-wirt naturali u sahaq dwar il-bżonn u l-użu tajjeb ta' dan il-wirt. Bit-thabrik tiegħu għadd ta' siġar ta' valur storiku u oħrajn li kellhom ta' lanqas 200 sena ġew imharsa taħt l-Att ta' l-Antikitajiet (1925). Fil-Gazzetta tal-Gvern tad-19 ta' Lulju 1933 deher Avviż tal-Gvern (nru 269) li ta lista ta' dawn is-siġar li ġew imharsa bil-liġi. Fost dawn insibu s-siġar tal-Ballut li hemm jikbru fil-Ballut tal-Wardija u fl-Imġiebah, is-siġar taż-Żebbuġ li hemm fil-Bidnija, is-siġar tal-Ballut u tal-Fraxxnu li hemm fil-Buskett, is-siġar xjuħ taż-Żebbuġ u taż-Żnuber u Awrikarja li hemm fil-Ġonna ta' San Anton, hdax-il siġra taċ-Ċipress fil-Ġonna ta' San Anton, kif ukoll iż-Żnuber xjuħ li kien hemm fl-Argotti u l-Mall il-Furjana. Barra minn dawn kien hemm siġar oħra li kienu thawlu minn personalitajiet kbar fil-Ġonna ta' San Anton. Il-Professor John Borġ kiteb ukoll memorandum fuq il-bżonn u r-raġuni għaliex dawn is-siġar kellhom jiġu mharsa. Dan il-memorandum (bid-data ta' 23 ta' Marzu 1933) kien ippublikat ukoll wara l-lista tas-siġar li dehret fl-istess gazzetta tal-Gvern.

Bħala għarfien tax-xogħol u l-kontribut li ta lil pajjiżna dan in-naturalista, fis-sett ta' bolli li hareġ fit-12 ta' Jannar 1974 biex jikkommemora lin-nies li għamlu gieh lil pajjiżna hemm bolla (dik tas-7ċ5) li ġġib ix-xbieha ta' dan il-botanista maghruf — il-Professor John Borġ.


DUTY FREE SHOPPING

at

34 PINTO WHARF, VALLETTA.

200 metres from Crucifix Hill.....

250 metres from Passenger Customs




Anyone travelling by sea

SAVE MONEY ON
◆ **PERFUMES**
◆ **GIFTS** ◆ **HI-FI**
◆ **SPIRITS & TOBACCO**

*Pre-orders are accepted by phoning in
or calling at our Duty Free Shop any day
before your departure. Orders will be delivered
next to vessel prior to your departure.*

Ask for our Free Colour Brochure.



Salvo Grima & Sons Ltd

34 Pinto Wharf Valletta.
Tel: 240838, 245867/9
Telex: 1616 EVERST

IL-FJURI TAX-XAGHRI

Tony Bonnici



Fil-gzejjer Maltin insibu x-xaghri l-aktar fl-inhawi tal-punent u tal-lbiċ lejn in-naħa ta' l-Ahrax tal-Mellieħa u lejn Haħ-Dingli, filwaqt li f'Għawdex dan insibuh fin-nofsinhar u l-lvant bħal f'Ta' Ċenċ. Kemmuna hiġa kwazi kollha kemm hi xaghri.

Ix-xaghri huwa msawwar mis-saff tal-qawwi ta' fuq. Huwa ambjent miftuh għal hafna rġieħ qawwiġa u ġieli għar-raxx tal-baħar li jaħkmu dawn il-gzejjer. Għaldaqstant il-pjanti li jikbru f'dan l-ambjent huma żgħar fid-daqs u jirreżistu għall-elementi. Peress li dawn jikbru kwazi baxxi ma' l-art, wieħed jista' jingħata l-impressjoni li fix-xaghri ma jikber xejn. Għall-kuntrarju, ix-xaghri huwa l-aktar ambjent sinjur fil-gzejjer Maltin. Wara l-ewwel xita jitfaċċaw hafna pjanti li jibqgħu jhaddru b'dehra mill-isbaħ sax-xaħar ta' Meġġu, anke meta tibda tinħass in-niħfa u s-shana tas-sajf. Fost il-pjanti li nistgħu niltaqgħu magħhom fix-xaghri hemm dawk li jibqgħu jhaddru s-sena kollha u li għandhom għeruq b'saħħithom. Dawn il-pjanti għandhom għeruq pjuttost hoħnin li jibqgħu neħlin fix-xquq tal-blat biex jgħinuħom l-aktar matul ix-xħur sajfin. Fost dawn insibu s-Sagħtar li nistgħu narawħ bil-fjuri fix-xħur bejn Meġġu u Awwissu. Insibu wkoll, għalkemm anqas ta' spiss, l-Iklin li jwarrad matul is-sena kollha. Anke ż-Żiġu u t-Tè Sqalli huma pjanti tax-xaghri. Bejn ix-xħur ta' Frar

u April, nistgħu niltaqgħu maħ-Żiġu bil-fjuri. Iz-Żiġu jikber imħaddan mal-blat u għandu weraq żgħir apposta biex jaħli ilma mill-inqas. It-Tè Sqalli, li wkoll jikber fix-xaghri, iwarrad bejn ix-xħur ta' Jannar u Ġunju.

Pjanti oħrajn huma dawk li jikbru mill-basal jew tuberi. Minn dawn nistgħu nsemmu n-Narċis li bil-weraq twil qisu žigarelli jwarrad minn Novembru sa Marzu. Hekk kif in-Narċis jispiċċa mill-fjuri, il-ħalib it-Tajr jieħu f'idejħ biex isebbah ix-xaghri bil-fjuri qishom tazzi żgħar b'żibeġ kbar u suwed ġo fihom, fjuri li jkunu jfuhu wkoll. Iz-Żagħfran Salvaġġ, li fil-gzejjer Maltin jikber biss fix-xaghri tal-lbiċ tal-gzejjer, ukoll jiksi l-ħofor fil-blat bil-fjuri baxxi tiegħu li jidħru wara l-ewwel xita u jibqa' jwarrad sax-xħur ta' Diċembru. Il-Fjurdulis Salvaġġ ukoll jitla' qisu minn ġol-blat bi ftiħ hamriġa u l-fjuri tiegħu jidħru matul ix-xħur ta' Marzu u Ġunju. L-Għansar Kbir u l-Berwieq qishom jehduħa kontra xulxin min minnħom joġħla l-iżjed 'il fuq mix-xaghri biex juri l-fjuri tiegħu. Mill-banda l-oħra, it-Tewm Salvaġġ qisu mistħi jistahba wara l-il-qugh ta' xi hoħba jew blata fix-xaghri.

Fix-xaghri nsibu wkoll pjanti sukku-lenti b'weraq pjuttost oħxon. Dan il-weraq oħxon iservi biex il-pjanta taħzen l-ilma għax-xħur shan tas-sajf jew, fil-każ tal-pjanti annwali, biex il-





JOSEPH SULTANA.
RABAT 1991

pjanta tilhaq taghmel il-fjur u ż-żerriegha fiż-żmien meta tkun diġa' bdiet tinhass in-nixfa. Fost dawn il-pjanti nistghu nsibu dawk mill-familja tas-*Sedum*. Forsi l-aktar komuni minn dawn is-sukkulenti hija Beżżulet il-Baqra li tikber go hofor fil-blat li jimtlew bl-ilma tax-xita fix-xhur tax-xitwa. Din il-pjanta tikber çatta mal-blat, u l-weraq taghha li għall-ewwel ikun aħdar u tond jinbidel f'weraq ta' lewn hamrani hekk kif tinhass is-shana. Il-fjuri żgħar huma ta' lewn ikhal.


Għalkemm rari, nistghu nsibu wkoll Beżżulet il-Baqra Żgħira u Beżżulet il-Baqra Safra. Dawn il-pjanti jiddependu miż-żerriegha biex jerġgħu jikbru s-sena ta' wara peress li jmutu fix-xhur tas-sajf. Pjanta ohra li hija rari iżda tibqa' thaddar is-sena kollha hija Beżżulet il-Baqra Bajda. Din tikber fuq ix-xifer ta' l-irdumijiet u għandha weraq żgħir aħdar u fjur abjad. Hija


veru hasra li aktarx tinfna wahda minn dawn il-pjanti, is-*Sedum stellatum* li ilha ma tinstab għal hafna snin.

L-Orkidej ma jonqsux li jaghtu sehemhom biex isebbh u jlewnu x-xagħri. L-ewwel Orkidea li tidher fix-xagħri hija l-Orkidea tal-Ħarifa li nistghu niltaqgħu magħha fix-xhur ta' Ottubru u Novembru. Fix-xagħri nsibu mal-25 speċi ta' Orkidea differenti li fil-maġġoranza tagħhom huma rari. Fosthom hemm l-Orkidea Piramidali ta' Malta li hija endemika, jiġifieri tikber fil-gżejjer Maltin biss. L-Orkidej ihaddru matul ix-xhur xitwin. Kif tghaddi r-rebbiegħa jinxfilhom il-weraq. Il-basla ta' l-Orkidej tistrieħ matul dawn ix-xhur iżda terġa' tiehu l-hajja wara l-ewwel xita.

It-tip l-iehor ta' pjanti huwa ta' dawk annwali, jiġifieri dawk li jiddependu miż-żerriegħa biex jikbru minn sena

1. *Ilsien l-għasfur*
2. *Għansar Kbir*
3. *Narcis*
4. *Tè Sqalli*
5. *Żebbugija*
6. *Berwieq*
7. *Fjurdulis Salvagg*
8. *Bebuna*
9. *Ċfolloq*
10. *Orkidea Piramidali*
11. *Tewm muswaf*
12. *Sieq il-Brimba*
13. *Buswieq tax-Xitwa*
14. *Żagħfran Salvagg*
15. *Halib it-Tajr*





L-Ghallet is-Serduq li kwazi nqerdet ghalkollox.

ghal ohra. Fost dawn insibu Ilsien l-Ghasfur, bi fjuri hamranin u baxxi ma' l-art. Din nistghu niltaqghu maghha minn Jannar sa April. Il-Bebuna, li ghandha petali bojod minn fuq u roza minn taht u hija forma ta' buttuna, Sieq il-Brimba bi fjur ikhal li tinstab fix-xhur minn Marzu sa Mejju, u hafna ohrajn. Peress li dawn il-pjanti jikbru miz-zerriegha, jehtieg li jaghmlu l-fjur biex tifforma z-zerriegha u hekk jikbru pjanti ohra bhalhom is-sena ta' wara peress li dawn imutu kif jibda s-sajf. Dan jista' jkun ta' periklu ghal dawn il-pjanti jekk il-fjuri ma jimexxilhomx jaghmlu z-zerriegha. Hekk ghalha Ghallet is-Serduq li kienet tinqata' bil-bosta u minhabba f'hekk saret rari hafna.

Minn din il-harsa qasira lejn ix-xaghri wiehed jista' jinduna kemm hu ghani dan l-ambjent. Dan minghajr ma ghedna xejn fuq il-fawna li tghix ma' din il-flora. Huwa ferm facli li wiehed jeqred, izda difficli jew kwazi impossibli, li pjanta jew annimal meqrud jerga' jingieb lura, aktar u aktar jekk din tkun endemika. Harsa lejn ix-xaghri turina r-responsabilita' li ghandna ghal dan il-wirt naturali.



IL-FEJĠEL

Guido Lanfranco

Il-Fejġel jikber selvaġġ fix-xaghri, fil-hofor u fit-toqob tal-blat, li joffri ambjent addattat ghalih. Il-Fejġel joghla madwar nofs metru. Ghandu weraq ahdar ċar fil-kahlani, bi fjuri sofor li jkollhom erba' jew hames petali mberflin b'mewġiet irregolari. Meta jinxfu dawn il-fjuri, jiformaw kapsuli mimlijin b'zerriegħa sewda. Il-Fejġel huwa mimli kollu glandoli li mhux biss fihom żejt essenzjali (jew, kif jissejjah, ta' l-essenza), iżda jagħmlu riħa aktarx qawwija, l-aktar meta jinsahqu. Hemm min jidhirlu li r-riħa tal-Fejġel tinten, iżda mhux kulhadd jaqbel ma' din l-opinjoni.

Għalkemm insibu mijiet ta' hxejjex, kemm slavaġ, kemm le, li kienu u għadhom jintużaw biex minnhom jittieħdu sustanzi mediċinali, dawk il-hxejjex li għandhom xi riħa jew fwieħa kollha kienu jintużaw. Anke f'Malta hafna minnhom kienu jintużaw biex ikeċċu l-insetti, kif ukoll il-briegħed, li dari kienu aktar abbondanti minhabba l-kondizzjonijiet xejn iġġeniċi. Iżda anke din mhux kulhadd jaqbel magħha: mhux kulma jinten jew kulma għandu riħa qawwija bilfors għandu effett fuq l-insetti bħalma għandu fuqna. Infatti, fuq il-Fejġel nistgħu nsibu x-xaġġat sabiħ tal-Farfett tal-Fejġel, farfett li ismu huwa marbut ma' din il-pjanta (għalkemm jissejjah ukoll Farfett tal-Bużbież għax ix-xaġġat tiegħu nsibuh ukoll fuq il-Bużbież). Insibu wkoll

insetti oħrajn, uħud li jieklu minnha, oħrajn biex idakkruha.

Fil-mediċina popolari l-antiki kienu jhobbu jaqtgħu l-weraq tal-Fejġel u jgħaffgħuh jew jisolhuh, u wara li jhalltuh maż-żejt shun kienu jagħmluh fuq infafet, nefħiet, feriti, fuq il-ġogi minhabba l-uġiġħ tar-rewmatizmu, u kultant anke bħala ġbara moqlija fiż-żejt.

Fil-mediċina popolari wkoll, il-Fejġel kien jintuża f'każi ta' għajnejn imċajpra. Fl-imghoddi kien hawn bosta infezzjonijiet fil-għajnejn, iżda bħal dejjem kien hemm ukoll mard ieħor ta' deġenerazzjoni, mard mhux kaġunat minn infezzjoni. L-għajnejn imċajpra kienu komuni, u għalhekk kien hemm min kien jaħsel għajnejh bl-ilma tal-Fejġel mgholli (jew dekott tal-Fejġel). Iżda kien hemm ukoll min kien japplikah mod ieħor. Ftit weraq tal-Fejġel kien jittieħed u jiġi mimgħud tajjeb. Imbagħad kien jintefah nifs 'il barra għal ġo għajn il-pazjent li jkun bil-qiegħda b'għajnu miftuħa. Kienu jaħsbu li l-fwar jew ir-riħa tal-Fejġel kienu jġġieghlu d-dmugh johroġ mill-għajn u b'hekk din tiċċara aktar — l-istess effett, imma aktar hafif, li jgarrab xi hadd meta jqatta' l-basal.

Il-hxejjex kollha għandhom xi sustanzi li huma tajbin għas-saħħa; jekk xejn, tajbin bħala ikel u għall-vitamini u



Præd. / comp. p. 11
2. 2. 1990 Sp. 1001 (1001)
N. 2000

Il-Fejgel

elementi oħrajn. Fost l-oħrajn, fil-Fejġel insibu r-rutin, żejt essenzjali bil-metil salicilat, etere aċetiku u valerjaniku, limonin, pinin u tannin. Dan ta' l-aħħar huwa magħruf bhala astringenti u jnaqqas xi infjammazzjonijiet.

Madanakollu l-Fejġel mhux ta' min jużah kif ġie ġie, għax jekk jittiehed internament bla rażan jista' johloq avvelenament. Il-ftit applikazzjonijiet fir-rimedji esterni li semmejna ma jagħmlux hsara, għalkemm aħjar ma jintużaw fil-ghajnejn. Għalkemm fil-medicina xjentifika l-estratti ġieli jintużaw internament, huwa ferm importanti li kemm l-applikazzjoni kif ukoll id-doża jintużaw bil-galbu, għax jekk jintużaw hażin huma perikolużi.

Fil-medicina in ġenerali, il-prinċipji attivi jinkludhom ma' sedattivi (biex iserrah mill-uġiġh u jikkalma n-nervi), djuretiċi (biex imexxi l-likwidi fil-kliewi), sudorifiċi (għall-gharaq, li mhux biss imexxi l-likwidi, bhal fil-kliewi, iżda wkoll jiffriska l-ġilda fid-deni) u każi oħra. Bhala sedattiv hafif, il-Fejġel jikkalma ċerti spażmi li joholqu uġiġh fl-imsaren u nhawi oħrajn, kif ukoll fil-mestruwazzjoni. Jintuża wkoll bhala antelmintiku (kontra l-hniex ta' l-imsaren) u għall-gass fl-istonku.

Fl-antik f'Malta kienu jxerrdu diversi hxejjex ma' l-art għax billi ma kienu ikollhom madum bhal ma għandna illum, l-art ta' xi djar jew knejjes kienet tkun jew imbattma jew iċċangata b'ċangaturi tal-gebla tal-franka. Għalhekk kienu jithammgu malajr u

jingabar it-trab u dan kien jattira lill-insetti. Minbarra li kienu jifirxu l-Plejju, il-Liedna, l-Erbabjanka, il-Ħarrub u oħrajn, kienu jifirxu wkoll il-Fejġel, anke fil-kmamar ta' xi marid biex ibieghdu l-insetti u l-mard; għalkemm ma nafx kemm ir-riha tal-Fejġel kienet tghin lill-marid!

Il-Fejġel, l-aktar il-weraq torja u l-petali tal-fjuri, ġieli kien jithallat ukoll ma' xi insalata jew xorb biex jagħti toghma speċjali.

Hekk naraw kif il-pjanti slavag, minbarra li jsebbhu u jlibbsu pajjiżna birriha u l-lwien tagħhom, għandhom ukoll valuri li jistgħu jghinu fil-hajja tagħna ta' kuljum jekk ahna nkunu nafu nużawhom.



lx-xaġħar tal-Farfett tal-Bużbież li jinstab ukoll fuq il-Fejġel

IL-FAQQIEGH

Edwin Lanfranco

Il-hlejjaq generalment naqsmuhom f'animali u pjanti. Normalment, dawk li huma mwahhlin u ghaldaqstant ma jistghux jiċċaqalqu minn post ghal iehor nghidulhom pjanti. Izda dan mhux dejjem daqshekk sempliċi. Nghidu ahna, il-pjanti tipiċi huma fotosintetiċi – jiġifieri kapaċi jażnu l-enerġija tad-dawl permezz tal-klorofilla (il-kimika li taghti lill-pjanti l-kulur aħdar) sabiex jibnu s-sustanzi tagħhom. Izda jeżistu dawk il-pjanti maghrufa bhala **fungi** li ma ghandhomx klorofilla u ghaldaqstant biex jghixu jiddependu minn sustanzi prodotti minn hlejjaq ohra. Dan jagħmluh billi jużaw sustanzi minn hlejjaq meġtin, skart organiku, jew inkella billi jghixu ta' parassiti. Dawn ta' l-aħhar jikbru fuq il-hlejjaq hajjin u jassorbu s-sustanzi minnhom. Xi botaniċi huma tal-fehma li l-fungi ghandna nifirduhom mill-pjanti veri u mill-animali.

Hemm varjetà kbira ta' fungi li jinkludu hlejjaq bhal mofof, parassiti ta' pjanti bhalma huma s-sadid, in-noghra u l-mess; kif ukoll il-faqqiegh jew umbrelel (*mushrooms* u *toadstools*). Filwaqt li fil-parti l-kbira tagħhom il-fungi ghandhom frott mikroskopiku jew kważi mikroskopiku, il-faqqiegh ghandu frott kbir u mlaħham. Fil-fatt, il-faqqiegh li naraw hu biss il-frott. Il-parti li tassorbi u tmexxi s-sustanzi ghandha għamla ta' hafna hjut (il-

miċelju) midfunin ġewwa l-materjal li l-faqqiegh ikun qed jikber fuqu. Hafna faqqiegh hu marbut ma' siġar u pjanti ohra partikolari, għaqda intima li minnha jibbenefikaw it-tnejn, speċjalment billi jiksbu s-sustanzi meħtieġa. Din ix-xorta ta' assoċjazzjoni hi maghrufa bhala **mikorriża**.

Hafna jistaqsu liema huwa l-faqqiegh li jista' jittiekel u dak li hu velenuż. Ġieli nisimghu b'hafna metodi kif wiehed jista' jinduna jekk il-faqqiegh ikunux velenuż jew le. Izda dawn huma kollha hrejjeff – u hrejjeff perikolużi! L-uniku mod kif wiehed jista' jkun jaf liema hu tajjeb għall-ikel u liema mhux huwa li jkun jaf mill-qrib l-ispeċi li jiltaqa' magħhom. Ghaldaqstant **hadd** m'għandu jiġbor il-faqqiegh għall-ikel jekk ma jkunx jaf sewwa l-ispeċi tiegħu.

Fil-gzejjer Maltin hawn hafna speċi ta' faqqiegh. Għadna ma nafux eżatt kemm-il speċi hawn għax ftit għadu sar studju fuqhom. Izda nafu b'xi mitejn speċi li għadna l-isem shih tagħhom. Madanakollu hawn xi mitejn ohra maghrufa u li għadhom ma humiex identifikati għalkollox. Minkejja li hawn hafna speċi, ftit minnhom biss jikbru fi kwantità kbira, minhabba li l-faqqiegh jiddependi hafna mill-umdu. In-nixfa ta' artna ma tippermettilux jikber fi kwantitajiet kbar.



1

Edwin Lanfranco



2

Edwin Lanfranco



3

Edwin Lanfranco

1. *Pleurotus opuntiae* – tip ta' faqqiegħ li jikber biss fuq friegħi mejta tal-Bajtar tax-Xewk.

2. *Stereum ochraceoflavum* – faqqiegħ li jikber fuq fdalijiet ta' sigar mejta.

3. *Pluteus* sp. — tip ta' faqqiegħ bi spori roża li jikber fuq friegħi mejta.

4. *Coprinus domesticus* – wieħed mill-Faqqiegħ tal-Linka. Jikber fuq zkuk u friegħi li jkunu qed jiddekomponu.

5. *Crepidotus amygdalosporus* – faqqiegħ ċkejken li jikber fuq zkuk u friegħi mejta.

6. *Aleura aurantia* – tip ta' Skutella ta' l-Art li jikber fuq ħamrija kompatta b'ħafna nutrijenti.

7. *Coprinus micaceus* – wieħed mill-faqqiegħ tal-Linka. Ġieli nsibuh taħt is-sigar.

8. *Psathyrella candolleana* – wieħed mill-izjed faqqiegħ komuni li jikber fejn hemm humus u umdu.

9. *Colus hirudinosus* – Faqqiegħ tal-Gaġġa – wieħed mill-ftit faqqiegħ li jikber fix-xaġħri. L-ispori tiegħu ma jittajrux mir-riħ iżda jixxerdu mid-dubbien.



Edwin Lanfranco

4



Edwin Lanfranco

5



Edwin Lanfranco

6



Edwin Lanfranco

7



Alfred E. Baldachino

9



Edwin Lanfranco

8

Il-maġġoranza tal-faqqiegh li jolqot l-ghajn ghandu l-ghamla tipika ta' kappell fuq zokk. Minn taht, il-kappell ikollu hafna folji, imsejha **lamelli**, li huma miksija bi spori mikroskopiċi li jintużaw ghat-tkattir. Fost il-faqqiegh ta' din l-ghamla spiss niltaqghu mal-**Faqqiegh tal-Ġonna**, li huwa bajdani b'kappell li ġieli jilhaq xi 15-il ċentimetru dijametru b'lamelli roża u bi speċi ta' kikkra taht iz-zokk. Dan mhux velenuż iżda jixbah ferm lil wiehed mill-iżjed tipi ta' faqqiegh velenużi: **l-Amanita Velenuża**, li ghandu bhal ċirku madwar iz-zokk. Hemm ukoll **l-Amanita t-Tajba** li jixbahhom ukoll. B'hekk naraw il-bżonn ta' attenzjoni ghax faqqiegh jixxiebah jista' jkun jew velenuż jew mhux.

Il-Faqqiegh Vjola jinstab l-iżjed fejn hemm hafna siġar u mieghu spiss insibu **l-Faqqiegh Abjad** li hu pjuttost velenuż. **Il-Faqqiegh tad-Demm** ghandu kulur jaghti fir-roża u jekk jinbarax johroġ minnu likwidu ahmar bhad-demm. Din l-ispeċi tikber biss fejn hemm iċ-Ċistu Abjad li hu arbuxxell rari. Il-maġġoranza tal-faqqiegh insibuh fil-harifa. Fir-rebbiegha fost il-haxix jikber il-**Faqqiegh tal-Linka**, b'kappell tawwali, li wara li jerhi l-ispori jibda jdub f'likwidu iswed.

Xi faqqiegh ghandu pori minflok lamelli. Bhala eżempju hemm il-**Faqqiegh taż-Żnuber**, li hu fungu kbir ta' kulur kannella safrani, u **l-Faqqiegh tal-Ballut**, b'kulur sabiħ hamrani skur u kappell bellusi, li jghixu marbutin

f'ghaqda mikorriżika maż-Żnuber u mal-Ballut rispettivament.

Il-Faqqiegh tal-Ferla, li jikber fuq l-gherq tal-ferla wara li din tkun mietet, ghandu z-zokk fil-ġenb. Dan il-fungu bajdani jista' jkun kbir ġmielu u dari kien jingabar fi kwantità għall-bejgh. Issa naqas ġmielu minkejja li l-ferla ghadha komuni. Jista' jaghti l-każ li dan huwa sinjal li l-gzejjer Maltin qed isiru aktar niexfa.

Fuq frieghi hajjin jew mejtin tas-siġar spiss jikber faqqiegh minghajr zokk u bil-pori. Hafna minn dan qisu xkaffa hierġa mis-siġra u għalhekk bl-Ingliż jghidulu **bracket fungi**. Il-maġġoranza ta' dan ghandu konsistenza pjuttost iebsa qisha sufra bhalma huma l-ispeċi ta' *Phellinus* u *Trametes* li bil-Malti nghidulhom **Lixka**. Ohrajn huma pjuttost rotob u mlahhmin bhall-**Faqqiegh tal-Harrub** li huwa isfar.

Insibu wkoll faqqiegh ta' hafna ghamliet strambi bhall-**Faqqiegh tal-Ġaġġa** li jikber fix-xaghri u li qisu gaġġa hamra ddellek hierġa minn basket abjad. Il-**Fahxija** jikber fil-ġonna. Dawn iż-żewġ speċi jinqdew bid-dubbien sabiex ixerrdu l-ispori tagħhom. Il-fungu maghruf bhala *Scleroderma* ghandu ghamla ta' patata. Din tkun mimlija kollha spori qishom trab li jiġi mehlus meta jinfetaq il-fungu. Grupp shih ta' fungi ghandhom ghamla ta' skutella u għaldaqstant jistgħu jissejhu **Skutella ta' l-Art** (speċi ta' *Peziza*, *Sarcosphaera*,

jissokta f'paġna 30

IL-KUMMERĊ FIL-KEWBA U FL-ORKIDEJ

Fl-ahhar laqgħa taċ-C.I.T.E.S* li saret fi Kyoto, il-Ġappun, f'Marzu ta' 1992, il-pjanti kellhom sehem importanti. L-aktar li spikkaw kienu l-injam tropikali u l-orkidej imnissla b'mod artiċifjali.

Il-Kewba

L-aktar proposta li qajmet diskussjoni bi hsieb u fil-fond kienet dik dwar is-siġar tal-kewba (*Swietenia* spp). Il-proposta biex jiġu mharsa *S. macrophylla* u *S. mahagoni* kienet milqugħa tajjeb, l-aktar mill-Brazil, wiehed mill-akbar esportaturi ta' l-injam tal-kewba, kif ukoll mir-Renju Unit u mill-Istati Uniti ta' l-Amerika, l-akbar importaturi. Izda matul il-laqgħa, din il-proposta minn Costa Rica giet mibdula ma' dik ta' l-Istati Uniti li pproponew li *S. macrophylla* ma tiġix inkluża fil-ftehim tal-Konvenzjoni.

S. macrophylla hija l-akbar sors tal-kummerċ tal-Kewba.

Fl-ahhar tal-laqgħa ġie deċiż li *S. mahagoni* biss tiġi inkluża fil-ftehim taċ-C.I.T.E.S. Sfortunatament l-injam ta' din is-siġra ilu madwar 500 sena jinbiegħ fis-swieq internazzjonali. Jista' jagħti l-każ li din is-siġra diġà nqerdet mis-selvaġġ mil-lat kummerċjali.

L-Orkidej

Wahda mill-problemi kbar li jiffaċċjaw iċ-C.I.T.E.S. huwa l-kummerċ fil-pjanti li huma mnissla b'mod artiċifjali. Ġie miftiehem li l-orkidej li jiġu mkabbra minn żerriegħa fil-fliexken u li huma rari u mharsa miċ-C.I.T.E.S. ma ghandhomx ikunu ikkontrollati miċ-C.I.T.E.S. Kummerċ ta' l-orkidej ta' din il-forma ma ghandux effett fuq in-numru ta' Orkidej li jikbru fis-selvaġġ. Anzi meta dawn l-orkidej hekk imkabbra jkunu għall-bejgħ u of-fruti għad-dilettanti li jgemma għuom, dan jista' jnaqqas id-domanda għal pjanti li jikbru fis-selvaġġ.

Ġie miftiehem li dawk il-mixtliet li jnisslu l-Orkidej b'mezzi artiċifjali jiġu reġistrati, u għandhom jinhadmu d-dettalji kif dan jista' jintlaħaq. Ġie deċiż li huwa pass għaqli li tippermetti l-kummerċ tal-pjanti mkabbra f'mixtliet li jkunu spezzjonati u approvati. Dan huwa aktar u aktar mehtieġ ma' speċi rari li jiġu kkontrollati miċ-C.I.T.E.S. Bħala eżempju, fl-ahhar laqgħa taċ-C.I.T.E.S. numru ta' speċi ta' kaktus ġew meqjusa rari u għalhekk jaqgħu taħt il-kontroll aktar strett taċ-C.I.T.E.S.

(IUCN - Bulletin 23(2) June 92)


IUCN Bulletin 23(2) June 92

* C.I.T.E.S. - Convention on International Trade in Endangered Species of Wild Flora and Fauna — Il-konvenzjoni dwar il-kummerċ internazzjonali ta' l-ispeċi ta' fawna u flora li huma mhedda.

With The ISIC

My Money

Lasts Longer



**STUDENT AND
YOUTH TRAVEL**

220 St Paul Street Valletta VLT 07

The International Student Identity Card, lets you make the most of your student days. For just Lm1.50 you save money on travel services and you get discounts in Malta and when travelling abroad. To find out more, phone on 24 49 83 or visit our offices.

L-AWSTRALJA – WARA RIO

Il-parlament ta' Queensland ghandu quddiemu abbozz ta' liġi li jaghti dritt lil dan l-Istat fuq il-kompożizzjonijiet kimiċi u ġenetiċi meħudin mill-ispeċi indiġeni, li qegħdin jintużaw l-aktar fil-manifattura tal-mediċini.

Dan huwa l-ewwel pass ta' din ix-xorta meħud minn xi gvern, u sar fid-dawl ta' rakkomandazzjoni mahruġa fil-ftehim fuq il-bijodiversità, li giet iffir-mata minn aktar minn 150 pajjiż (fost-hom Malta) matul l-Earth Summit f'Rio fl-1992.

Il-Gvern Federali Awstraljan diġà ta x'wiehed jifhem illi bi hsiebu jadotta leġislazzjoni ta' din ix-xorta għall-pajjiż kollu.

Id-Direttur tal-Conservation Strategy Branch ta' Queensland sostna li huma diġà qegħdin johorġu permessi lil dawk l-istituzzjonijiet biex jiġbru jew inaqqsu fin-numru ta' hlejjaq selvaggi u tenna li din l-idea mhix sa tkun xi haġa ġdida.

Wiehed mill-imħuh wara din il-leġislazzjoni, il-Kap tal-Herbarium ta' Queensland, qal illi l-bżonn ta' dan il-pass ilu jinhass, u zied:

“Il-botanisti u l-bijokimiċi ilhom imhassba dwar l-isfruttament kontinwu, li ilu sejjer għal bosta snin, ta' bi-jota (animali u pjanti) ta' l-Istat. Din il-leġislazzjoni tassigura li meta xi kumpaniji multinazzjonali jmorru jiflu l-bijota għal mediċinali godda, l-Istat

ikollu d-dritt għal xi ftit mill-pussess ta' dak ir-riżors.”

Dan ma jfissirx illi din il-leġislazzjoni sejra twaqqaf lil xi kumpanija milli tuża xi ingredjenti indiġeni biex tip-produċi xi mediċini godda, iżda għal dan ikolla thallas id-drittijiet. *“Is-sistema taħdem eżatt bħall-minjieri. Meta kumpanija tiehu minerali mill-art, din thallas id-drittijiet lill-Istat”.*

FORESTI FARMAKEWTIĊI

- Kwazi erbgħa fil-mija tal-foresti milwiema (*rain forests*) tad-dinja ġew miflija għall-valuri tagħhom fil-bijokimika. Dawn, fost affarijiet ohra, irrendew b'\$40 biljun mediċini, rimedji u *tonics*.

- Siġra indiġena fl-istat ta' Queensland fl-Awstralja tagħti kimika li llum hija wżata minn kumpanija Germaniża biex tipproduċi pilloli kontra l-hass hazin ta' l-ivvjagġar bl-ajru.

- Siġra Malażjana – *Calophyllum lanigerum* – kienet tintuża biex minnha jipproduċu sustanzi wżati fil-manifattura ta' mediċina li kel-lha kontroll fuq il-virus ta' l-Aids. Iżda meta fl-1991 xi studjużi Amerikani żaru l-bwar Sarawak fejn kienet tikber din is-siġra sabu li s-siġar kollha għebu.

BBC Wildlife Lulju 1993

Serq ta' Pjanti Selvaġġi

TRAFFIC* hija organizzazzjoni li ghandha l-ghan li ssegwi l-kummerċ ta' pjanti u annimali slavaġ. TRAFFIC ghandha ferghat f'diversi pajjiżi.

TRAFFIC EWROPA permezz ta' l-uffiċċju TRAFFIC fi Franza organizzat sensiela ta' tfittix fis-serq Ewropew għall-pjanti selvaġġi. Dan kien jikkonsisti fi żjarat għand kollezzjonisti u għand dawk li jkabbru l-pjanti kif ukoll f'ċentru ta' bejgh ta' oġġetti tal-ġonna. F'dan l-eżerċizzju nkixef traffikar ta' pjanti li huma mharsa taħt il-ftehim dwar kummerċ internazzjonali ta' pjanti u annimali slavaġ – C.I.T.E.S.

Wara li TRAFFIC għaddiet it-tagħrif miġbur, id-dwana Franciża hatfu mijiet ta' pjanti ta' Orkidej rari tat-tip *Paphiopedilum* mingħand speċjalista magħruf Marcel Lacoufle.

Paphiopedilum

Dawn l-orkidej kienu ġew importati illegalment fl-1989, permezz ta' aġent mill-Filippini li għadda 2000 pjanta. 400 minn dawn ġew mahtufa, 1500 oħra kienu diġà nbieghu, jew kienu mietu. Il-pjanti sekwestrati ta' l-ispeċi *Paphiopedilum aductum*, *P. argus*, *P. haynaldianum* u *P. philippinensis*, ittiefdu kollha fi ġnien botaniku li jispeċjalizza fil-pjanti tropikali.

(PANDA Marzu 92)

* TRAFFIC (Trade Records Analysis of Flora and Fauna in Commerce)

KONT TAF LI

IL-KARTA RIĊIKLATA

Jekk uffiċċju jirriċikla tunnellata karta milli juża, jiġu salvati 17-il sigra, kif ukoll jiġu mnaqqsa 60 libbra ta' tniġġis ta' l-arja.

Kull tunnellata ta' karta riċiklata tgħin ukoll biex jiġu salvati 3 jardi kubi ta' art fejn jintrema l-iskart.

(Global Advisor, Vol 2 Issue 3, May -June 90)

IL-BOTTIJIET

Kieku l-4450 miljun bott tax-xorb li ntremew fil-Gran Brittanja, kelhom jitpoġġew tarf ma tarf dawn kienu jaslu sal-qamar. Bosta minn dawn setghu faċli jiġu riċiklati.

BIJODEGRADABBLI

Hekk jissejjah kull oġġett li jista' jgħaddi mill-proċess li jiddizintegra. Il-plastik ma huwiex bijodegradabbli u jiehu mijiet ta' snin biex jiddizintegra. Huwa għalhekk li wiehed għandu jixtri oġġetti li huma bijodegradabbli.

Environmental Events Record July 90

jaqbad minn paġna 26

Aleura, *Humaria* u oħrajn). Fil-ġonna kultant tikber speċi tal-Morkella, faqqiegh kbir qisu sponza tawwalija fuq zokk ohxon, iżda vojtt minn ġewwa.

Dawn huma biss xi ftit mill-għamlet u l-ispeċi ta' faqqiegh li għandna fil-gzejjer Maltin, iżda huma biżżejjed biex juruna faxxina u interess.



LISTA TA' SPEĊI LI JISSEMEW F'DIN IL-HARĠA

MALTI

Amanita Tajba
 Amanita Velenuża
 Awrikarja
 Bajtar tax-Xewk
 Bebuna
 Berwieq
 Bezzulet il-Baqra
 Zghira
 Bajda
 Safra
 Boletus tal-Ballut
 taż-Znuber
 Borghom
 Bużbież
 Buswieq tax-Xitwa
 Ċfolloq
 Ċikuta
 Ċistu Abjad
 Erbabjanka
 Faħxija
 Faqqiegh Abjad
 tad-Demm
 tal-Ferla
 tal-Gaġġa
 tal-Gonna
 tal-Harrub
 tal-Linka
 Vjoła
 Faqqus il-Fmir
 Farfett tal-Bużbież/ tal-Fejġel
 Fejġel
 Ferla
 Fidoqqom
 Fjurdulis Salvagg
 Ghallet is-Serduq
 Ghansar Kbir
 Ghansar tal-Marifa
 Gherq Sinjur
 Gholliq
 Hfalib it-Tajr
 Ilsien l-ghasfur
 Kamumilla
 Klin
 Kromb il-Baħar isfar
 Liedna
 Narcis
 Orkidea Piramidali
 ta' Malta
 Orkidea tal-Marifa
 Plejju
 Riħan
 Safsafa
 Saghtar
 Sieq il-Brimba
 Siġra taċ-Cipress
 tal-Fraxxnu
 tal-Harrub
 ta' l-Istrikiniina
 Skutella ta' l-Art
 Tè Sqalli
 Tenghud Muswaf
 Tewm Salvagg
 Muswaf
 Tulipan Salvagg
 Zaġhfran Salvagg
 Żebbugija
 Żiju

XJENTIFIKU

Amanita ovoidea
Amanita verna
Araucaria heterophylla
Opuntia ficus-indica
Bellis annua
Asphodelus aestivus
Sedum caeruleum
Sedum caespitosum
Sedum album
Sedum litoreum
Xerocomus (Boletus) chrysenteron
Boletus (Sullus) bovinus
Teucrium flavum
Foeniculum vulgare
Colchicum cupani
Ranunculus bullatus
Conium maculatum
Cistus monspeliensis
Artemisia arborescens
Phallus impudicus
Clitocybe ptyophylla
Lactarius sanguifluus
Pleurotus eryngii var. *ferulae*
Colus hirudinosus
Volvariella speciosa
Lactiporus sulphureus var. *ceratoniae*
Coprinus comatus, ecc.
Lepista nuda
Ecballium elaterium
Papilio machaon
Ruta chalepensis
Ferula communis
Borago officinalis
Gynandris sisyrinchium
Adonis annua
Urginea maritima
Scilla autumnalis
Cynomorium coccineum
Rubus ulmifolius
Ornithogalum arabicum
Silene colorata
Chamomilla recutita
Rosmarinus officinalis
Senecio cineraria
Hedera helix
Narcissus tazetta
Anacamptis pyramidalis
Anacamptis urvilleana
Spiranthes spiralis
Mentha pulegium
Myrtus communis
Salix alba
Thymus capitatus
Nigella damascena
Cupressus sempervirens
Fraxinus angustifolia
Ceratonía siliqua
Strychnos nux-vomica
Peziza, Sarcosphaera, & oħrajn
Prasium majus
Euphorbia pubescens
Allium spp.
Allium subhirsutum
Tulipa australis
Crocus longiflorus
Teucrium fruticans
Rhamnus oleoides

INGLIŻ

Ovoid Grisetto
 Southern Destroying Angel, Spring Amanita
 Norfolk Island Pine
 Prickly Pear
 Annual Daisy
 Small-fruited Asphodel
 Azure Stonecrop
 Broad-leaved Stonecrop
 White Starry Stonecrop
 Coastal Stonecrop
 Red Cracked Bolete
 Yellow Germander
 Fennel
 Mediterranean Meadow Saffron
 Autumn buttercup
 Hemlock
 White Cistus
 Shrubby Wormwood
 Stinkhorn
 Blood Milk-cap
 Chicken of the woods
 Shaggy Ink-cap
 Wood Blewit
 Squirtng cucumber
 Swallowtail Butterfly
 Rue
 Common Ferule, Giant Fennel
 Borage
 Spanish Nut-Iris
 Pheasant's Eye
 Seaside Squill
 Autumn Squill
 Malta Fungus
 Bramble
 Large Star-of-Bethlehem
 Mediterranean catchfly, Red Champion
 Scented Mayweed
 Rosemary
 Silver Ragwort
 Ivy
 Cream Narcissus
 Pyramid Orchid
 Malta Pyramidal Orchid
 Autumn Lady's Tresses
 Pennyroyal
 Myrtle
 White Willow
 Mediterranean Wild Thyme
 Love-in-a-mist
 Cypress
 Narrow-leaved Ash
 Carob tree
 Cup fungi
 Mediterranean Prasium
 Wild Garlic
 Hairy Garlic
 Southern Tulip
 Yellow-throated Crocus
 Evergreen Germander
 Small Buckthorn

It-Tradizzjoni Bankarja F'Malta

Mid-Med Bank

Is-servizz bankarju li joffri l-Mid-Med nafuh u napprezzawh daqs il-festa tar-rahah. Il-Mid-Med ghandu tradizzjoni bankarja li tmur lura iżjed minn mitt sena, b'reputazzjoni bhala wiehed mill-aqwa Istituzzjonijiet Finanzjarji tal-gzejjer taghna.

Illum, il-Mid-Med jipprovdi le ghażla shiha ta' servizzi bankarji, ibbażata fuq teknoloġija tal-kompjuter mill-aktar moderna.

Dawn huma biss uhd minnhom:

Kontijiet Kurrenti u l-"Quikcash Card"

Kont Kurrenti mal-Mid-Med iġhinek biex iżzomm rendikont sew ta' flusek. Uża ċ-"cheque book" personali tieghek jew il-"Quikcash Card" u ma jkollokx għalfejn toghdorr iġġorr hafna flus fuqek.

Kontijiet fi Flus Barranin

Il-flus barranin li għandek żommhom hawn Malta u aqla' imghax b'rata għolja - hafna drabi din ir-rata hija oghla minn dik li ssib band'ohra. Ir-rati tal-imghax issibhom fuq il-gazzetti ta' kuljum.

Is-Self

Il-Mid-Med jipprovdi le il-flus li jkun jonqsok biex tiffinanzja kull tip ta' proġett, sew privat kif ukoll kummerċjali.



Mid-Med Bank

Mal-Mid-Med Jaqbillek Żgur

B'Għadd ta' Ferġhat Imferrxa ma' Malta u Għawdex

Il-Mid-Med dejjem tista' torbot fuqu - asal wasla sa wahda mill-Ferġhat taghna madwar Malta u Għawdex u tara kif il-Mid-Med bena tradizzjoni ta' servizz bankarju mill-aqwa.